

॥ ಶ್ರೀ ದೇವಿ ಭಜನೆ ॥

ವಂದಿಸುವೆ ನಾ ಹರನಾ ಪ್ರಿಯೆ ॥ಪ॥
ಪಾವನ ಮೂರ್ತಿ ಮಹೇಶ್ವರಿ ॥ಅ.ಪ॥

ಶುಂಭ ನಿಶುಂಭರ ಖಂಡಿಸಿ ಮೆರೆವಳೆ | ಅಸುರಾಂತಕ ಶಿವ ಶಕ್ತಿಯೆ |
ದುರುಳರ ಮರ್ದಿಸಿ | ಶಿರವ ಚಂಡಾಡಿದೆ | ಸರಸಿಜನಯನೆ ಶ್ರೀ ಚಂಡಿಕೆ ॥೧॥

ಮೋಹನ ರೂಪದಿ ಮೋಹಿನಿಯೆನಿಸಿದೆ | ಇಳೆಯೊಳು ನೀ ಶಿವ ಶಕ್ತಿಯೆ |
ಭಗವತಿ ನಿನ್ನ ಕೊಂಡಾಡಿ ಓಂಕಾರಿಣಿ | ಸುಜನ ವಂದಿತೆ ಸೌಭಾಗ್ಯದಾ ॥೨॥

ಜನನ ಮರಣ ಜನ್ಮಾಂತರದಲಿ ನಾ | ಬಳಲುತ ಭುವಿಯೊಳು ನೊಂದೆನಾ |
ಮೃತ್ಯುಂಜಯನರ್ಧಾಂಗಿನಿ ಪಾರ್ವತಿ | ಪಾರುಮಾಡಿಸು ಭವ ಬಂಧನ ॥೩॥

ನಾನು ತಾನೆಂಬಹಂಕಾರವನಳಿಯುತ | ಭಾವಿಸಿ ಶಿವೆಯೊಳಗಹೊಂದುತಾ |
ಜೀವಿಗಳೊಡೆಯ ಶ್ರೀ ಶಂಕರನಾ ಸತಿ | ಮಾಡು ದಯವ ನೀನೆನ್ನುತ ॥೪॥

ಚಂಡಿ ಚಾಮುಂಡಿ ಭೂಮಂಡಲದೊಳಗತಿ | ಹಿಂಡು ದೈತ್ಯರ ಸಂಹಾರಿಣಿ |
ರುಂಡಮಾಲಿನಿ ಭೂಮಂಡಲ ಸಲಹುವ | ಚಂದ್ರವದನೆ ನಾ ವಂದಿಪೆ ॥೫॥